

पठानिया पब्लिक स्कूल ने मनाया बैसाखी पर्व व अंबेडकर जंयती महोत्सव

गोहाना रोड़ स्थित, पठानिया पब्लिक स्कूल में दिनांक 13.04.2023 (वीरवार) को बैसाखी पर्व व अंबेडकर जंयती महोत्सव हर्ष-प्रकर्ष व उल्लास से मनाया गया। इस अवसर पर विद्यालय में कक्षा नर्सरी से पाँचवी व आठवीं के विद्यार्थियों द्वारा विशेष प्रार्थना सभा का आयोजन किया गया। अध्यापिका पूनम भाटिया, रश्मि मुद्गिल, कोमल बुट्टन, मीनाक्षी नारंग व कनिका के दिशा-निर्देशन में प्रार्थना सभा की तैयारियाँ की गई। कार्यक्रम का मंच संचालन हिमाक्षी, दिशिता, वान्या व माही के द्वारा किया गया। फूलों की महक, गेहूँ की बलियान, तितलियों की रंगत के पर्व की खुशी में 'आई बैसाखी आई' गीत की धुन पर विद्यार्थियों द्वारा ऐसा मनमोहक नृत्य प्रस्तुत किया गया कि विद्यालय प्रांगण में उपस्थित सभी के हृदय पर आनंद की थाप पड़ने लगी।

व्योम व भव्या ने बैसाखी पर्व के इतिहास और महत्त्व पर प्रकाश डालते हुए भाषण प्रस्तुत किया। गुरु की महिमा को प्रतिपादित करते हुए 'सतगुरु मैं तेरी पतंग' गीत भी मंच पर प्रस्तुत किया गया। पूरे मंच को रंग-बिरंगी पतंगों के द्वार सजाया गया था। छात्र ध्रुव बतरा व कनक के द्वारा बाबा साहेब अंबेडकर के जीवन व आदर्शों पर प्रकाश डाला गया। कक्षा आठवीं की अक्षिता ने बाबा साहेब की भूमिका निभाते हुए भारतीय संविधान में उनके योगदान व कार्यों को अपने वक्तव्य के माध्यम से उजागर किया।

स्कूल निदेशक श्री अंशुल पठानिया ने विद्यार्थियों द्वारा दी गई प्रस्तुतियों की सराहना करते हुए कहा कि किसी भी कार्य की सफलता के पीछे कड़ी मेहनत व लग्न छुपी होती है। उन्होंने मंच से संबोधित करते हुए सभी को बैसाखी पर्व व बाबा साहेब अंबेडकर की जंयती की शुभकामनाएँ दी। इस अवसर पर श्रीमती तनवी पठानिया उप-प्रधानाचार्या श्रीमती प्रीति ढाँडा व सुनीता मोर, हेड मिस्ट्रेस श्रीमती सुमन राठी उपस्थित रहीं।



